

Mill-Impenn għall-Menefregiżmu: I-Evoluzzjoni tal-Protagonist Letterarju Malti

Mario Cassar

Premessa

In-narrattiva Maltija sikwit tinqasam fi tliet stadji. Bdiet bir-rumanz storiko-romantiku, għaddiet għar-rumanz soċjo-realista, biex imbagħhad stagħniet bir-rumanz psikoloġiku.¹ Biss din l-eleganza, konvenjenti u Prattika kemm tridha, hi fis-sew arbitrarja u artifiċjali, għax l-iżvilupp ta' dal-ġeneru letterarju ma sehħ f'ordni kronoloġiku strett daqskemm nixtquh. Minkejja kollox xorta se nirrispetta l-konvenzjoni stabbilita għas-sempliċi fatt li dal-qafas jippermetti l-aktar kummentarju limpido u koerenti.

Għal hafna żmien, in-narrattiva Maltija baqgħet marbuta ma' l-ideal patrijottiku; l-aġenda tal-kittieb lokali, maħkum minn dellirju romantiku, baqgħet essenzjalment l-aġenda nazzjonali. Għall-anqas sa nofs is-seklu għoxrin, hafna baqgħu misjuqa mill-ghajta għall-jeddijiet demokratiċi u politiċi tal-poplu. Minn *Ineż Farruġ* sa *Żmien l-Ispanjoli* sar-rakkonti interminabbli ta' Ġorġ Scicluna, ir-rumanz Malti serva qabelxejn ta' portavuçi għal ġens anonimu, fqir, u sfruttat li kien għadu ma sabx it-triq tal-qawmien. Kien mera ta' poplu m'caħhad, mingħajr fiduċja fih innifsu, u biex nidwi kliem Bertold Brecht, mera ta' pajjiż miskin biżżejjed biex jehtieġu l-eroj.

¹ Ara per eżempju Oliver Friggieri, "L-Evoluzzjoni Storika tar-Rumanz Malti," *Saġġi Kritiċi* (Malta: Aquilina, 1979) 295-312.

L-eroj tradizzjonali hu aktarx estrovert, miftuh, qalbieni, attiv, herqan li jbidel il-qagħda ta' madwaru u jkattar ir-relazzjonijiet personali tieghu mad-dinja ta' barra. Hu jiffunzjona f' narrattiva li tinqeda b' tahlita ta' ġrajjet storiċi (jew fatti ddokumentati) u ġrajjet immaġinarji (jew intriċċi fittizji) maħsuba biex tillustra sewwasew it-tema ta' l-emanċipazzjoni nazzjonali.

Lejn l-aħhar tas-snin tletin, fir-rumanz soċjo-realista, li fl-opra kritika ta' Oliver Friggieri, ġieli ssejjah ukoll ir-rumanz riformista, tfaċċa tip iehor ta' eroj. Mhuwiex aktar il-protagonist patrijottiku u erojku ta' qabel, iżda protagonist aktar verosimili, immexxi aktarx minn kuxjenza umanista marbuta mal-ġlieda tal-klassi. Hu protagonist li kapaċi jissintetizza l-qafas morali, kulturali, u familjari ta' komunità aktar milli ta' pajjiż shiħ. Dan il-karattru jiffunzjona f' narrattiva maħsuba biex tixhet dawl fuq il-qagħda attwali bl-intenzjoni maġġuri li jiġu rriformati d-difetti tagħha.

F'nofs is-snin sittin, imbagħad, tfaċċa l-anti-eroj tar-rumanz psikoloġiku. Dan il-persunaġġ, f'kull sens, hu l-oppożit ta' l-eroj tradizzjonali; hu aktarx introvert, magħluq fih innifsu, mimli dubji u ansjetajiet; mhux daqstant herqan li jibdel l-ordni ta' madwaru jew li jwessa' l-kuntatti tieghu ma' l-oħrajn. L-anti-eroj psikoloġiku jiffunzjona f' narrattiva li tistharreġ, hafna aktar minn qatt qabel, il-hajja ġewwiena tal-karattri, fejn l-emozzjonijiet u l-hsibijiet jieħdu s-sopravvent fuq l-element rakkontabbli nnifsu. Aktar milli jikkonċentra fuq l-azzjonijiet tal-personaġġi tieghu, l-awtur jghidilna xi jkun għaddej minn mohħhom u b'hekk juri x-xewqat, il-biżżeġħ u s-sentimenti tagħhom.

Fil-*Poetika*, Aristotli jitkellem fuq tliet tipi ta' karattri. Hemm karattri li huma aħjar minna, u bħala mudell nilmhu appuntu lill-eroj epiku li jiddistingwi ruhu fuq l-oħrajn, il-protagonist li jemmen fl-ideal u li jibqa' konvint mir-rebħa aħharija. Dan il-protagonist kapaċi jikkorrispondi ma' dak li Northrop Frye, fil-ktieb *Anatomy of Criticism*,² isejjah il-*high mimetic hero* li hu superjuri għal hafna nies iżda mhux għall-ambjent li jgħix fih. Għandu l-kwalitajiet ta' mexxej għaqli u artikolat; jaf jisfrutta t-talenti tieghu b'mod assertiv; u jaf irażzan il-passjonijiet tieghu meta jkun hemm bżonn. Hemm imbagħad karattri li huma fl-istess ilma bħalna u hawn nara l-protagonist soċjo-realista jitqabad mal-hajja ta' kuljum, u li minkejja kull delużjoni jibqa' jittama. Dan il-protagonist kapaċi jikkorrispondi ma' dak li Frye isejjah il-*low mimetic hero* li ftit jew wisq jirrispetta l-kanoni tal-probabbiltà. Tant hu ordinarju li t-timbru ta' eroj, skond kif inhu mifhum fin-narrattiva epika, jibda jsir ambigwu.

² Northrop Frye, *Anatomy of Criticism* (London: Penguin, 1957) *passim*.

Fl-ahhar hemm il-karattri li huma aghar minna, u hawn forsi jidhol l-anti-eroj tar-rumanz psikoloġiku, il-protagonist ironiku u tellief li minkejja s-sensittività tieghu hu ddestinat li jibqa' jghix bil-piena. F'dal-każ, it-timbru ta' eroj mhux biss jiċċajpar imma jithassar għal kollox għax il-karattri huma aljenanti, drabi patetiċi u drabi awto-distruttivi.

Il-letteratura storiko-romantika

Ir-rumanz storiku kien faċċata ohra tal-letteratura romantika li nibtet u kotrot f'Malta sforz l-influwenza ta' l-attivisti Taljani eżiljati fi żmien ir-Risorgiment. It-tezi kurrenti fil-fatt hi li l-letteratura Maltija (l-ewwel bit-Taljan, imbagħad bil-Malti stess) kienet prodott ta' kuxjenza ġdida li trawmet fost il-kittieba lokali bis-saħħa tal-kuntatti ma' elementi revoluzzjonarji barranin.³

Kienet l-Italja li forniet lill-intellettuali u l-politiċi lokali kemm bil-forma (f'dal-każ id-demokrazija) u l-kontenut (f'dal-każ in-nazzjonalizmu) li ppreċipitaw l-ewwel għelien ta' qawmien anti-kolonjali favur identità popolari. Hu faċli għalhekk li wiehed jara kif ir-rumanz storiku mexxa fuq l-istess żewġ binarji – jiġifieri fuq il-motiv demokratiku u l-motiv patrijottiku.

Ir-rumanz storiku aktarx ġie ppopolarizzat minn Sir Walter Scott f'xoghlijiet bħal *Waverly* (1814) u *Ivanhoe* (1819) iżda l-mudell Malti kien aktarx mibni fuq dak Taljan; ngħidu ahna *Ettore Fioramosca* ta' Massimo D'Azeglio u fuq kollox *I Promessi Sposi* ta' Alessandro Manzoni. Ma nafux fiċ-ċert liema kien l-ewwel rumanz bil-Malti; biss l-eqdem wiehed li nafu bih hu *Elvira jew l-Imħabba ta' Tirann* (ċ. 1868) tal-Malti-Naplitan Prof. G. Folliero da Luna. Dan ir-rumanz aktar jixraq li jissejjah rumanz gotiku, li wara kollox ma kien xejn għajr il-faxx l-aktar estrem tar-Romantiċizmu. Dan il-ġeneru jiġbor fih il-gost tal-makabru, miżgħud bi djar u kastelli misterjużi, superstizzjonijiet, erwieh, delitti, u l-bqija. Aktar tard kien disseminat b'mod l-aktar prolificu minn kittieba bħal Arturo Caruana, Emilio Lombardi, Alfredo Edoardo Borg, u Giuseppe Cumbo. Kollha huma rumanzi ta' mertu letterarju skars; mingħajr tlaqliq ngħid li l-letteratura tagħna ma forniet ebda opra gotika ta' prestiġju. Għalhekk ma nahsibx li għandi noqgħod infettaq wisq dwar dal-ġeneru.

L-ewwel xoghlijiet essenzjali ta' narrattiva storiko-romantika, fil-fatt, imorru lura sa l-ahhar żewġ deċennji tas-seklu dsatax, bejn wiehed u ieħor

³ Ara per eżempju Oliver Friggieri, *Storja tal-Letteratura Maltija*, Vol. 1: *Il-Poeżija mill-Bidu sa Dun Karm* (Malta: KKM, 1979) 33-74.

l-istess żmien meta twieldu l-ewwel partiti politiċi f' Malta. Ghax-xettiku din tista' tidher bħala koinċidenza kurjuża, iżda meta niġu biex nidentifikaw b'mod ġenerali x-xejriet tar-rumanz bikri, malajr nintebhu li hemm rabta sfiqa bejn il-qawmien politiku u dak letterarju. Fil-fatt ir-rumanz ha sehem sa mill-bidu fl-impenn risorġimentali, u fil-klima ta' dak iż-żmien ma setax ma jkunx fin-natura tiegħu ta' ispirazzjoni epika.

Fost l-ewwel xoghlijiet storiko-romantiċi nsibu *Il-Konti Alagona* (1885) ta' Anton Muscat Fenech, *Ineż Farruġ* (1889) ta' Anton Manwel Caruana (fors i-ewwel rumanz letterarju bil-Malti), *Il-Barunissa Maltija* (1893) ta' Salvinu Frendo Mannarino, u r-rumanzetti ta' Ġużè Muscat Azzopardi, fosthom *Toni Bajada* (1878), *Susanna* (1883), *Ċejlu Tonna* (1886), u l-bqija. Aktar tard niltaqgħu ma' xoghlijiet oħrajn fl-istess vena fosthom *Is-Saħħar Falzun* (1902) ta' Agostino Levanzin, *Nikol Għabdul* (1907) ta' Dun Alwiġ Vella, *Nazju Ellul* (1909) ta' Ġużè Muscat Azzopardi, *Żmien l-Ispanjoli* (1938) u *San Ġwann* (1939), it-tnejn ta' Ġużè Galea, *Anġli tan-Niket* (1938) ta' Ġino Muscat Azzopardi, u *Taħt Tliet Saltinet* (1938) ta' Ġużè Aquilina.

Ir-rumanz storiko-romantiku huwa storiku għax ifittex li jibni identità nazzjonali billi jgħarbel il-kronaka mgħoddija u hekk irodd id-dinjità li tagħżel pajjiż minn iehor. Bis-saħħa ta' episodji glorjużi, ir-rumanzier jeżalta l-kotra, jindika l-eroj, u jxettel il-mit nazzjonali. Hawn nikkwota lil Oliver Friggieri: "Il-kult kważi reliġjuż ta' l-eroj [...] lill-komunità mahkuma emblema oħra ta' għaqda u ġustifikazzjoni fundamentali tas-sens ta' għażla etnika u dinjità storika."⁴ Fl-istess waqt huwa romantiku għax is-sentiment, tipiku tal-moviment, jibqa' dejjem potenti, utli, u kkulurit. Ir-romantiku jeżalta l-imħabba għax kapaċi takkomoda dak kollu li hu uman u spiritwali; jeżalta wkoll il-passat għax hu irrevokabbli, u għalhekk jirrapprezenta dinja ta' holm u idealizmu. Kif jgħid Benedetto Croce: "[...] *falsificando la storicità nel sentimentalismo del passato e nella nostalgia restauratrice, la nazionalità nel fanatismo delle stirpe e delle razze.*"⁵

Ir-rumanz storiku, aktar minn kull ġeneru iehor, hu mfassal fuq sett ta' konvenzjonijiet u ritwali. Nafu li qegħdin fi żmien remot, fi żmien semi-legġendarju. Nafu li n-nies jinqasmu f'żewġ kategoriji opposti. Nafu bl-eroj li jiddistingwi ruhu fuq kulhadd. Nafu x'inhu s-sehem ta' l-eroina. Nafu b'imħabbithom. Nifhmu r-ritwal tal-htif, tal-harba, tat-tradiment, tal-komplott, tad-dwell, u tal-vendetta. Nafu x'nistennew, iżda b'kurżità dejjem infittxu

⁴ Friggieri, *Saġġi Kritiċi*, 301.

⁵ Benedetto Croce, *Storia d'Europa nel Decimonono* (Bari: Laterza, 1938) 56.

dawk ix-xejriet varjanti, dawk is-sorpriži, dawk l-isfumaturi li jistghu juruna dak li hu familjari minn lenti friska. Nafu li se niltaqghu ma' kavallieri, furban, nobbli, suldati, u rahhala. Nafu li se nimirhu mill-ghelug ta' l-ibliet għall-berah tal-kampanja, se nitghaxxu bil-pajsaġġ, se nosservaw bosta drawwiet folkloristiċi, u fuq kollox se nkunu xiehda ta' ġrajja akbar mill-hajja.⁶

Biex wiehed jifhem aktar mill-qrib il-konvenzjonijiet generali tar-rumanz storiku, tajjeb li nanalizzaw aktar mill-qrib ir-rwol tal-karattri. L-awtur jinseġ ġrajja privata fl-isfond ta' ġrajja pubblika. It-teži ewlenija li tohrog minn dawn il-ġrajjiet hi li s-sewwa dejjem jirbah fuq il-qerq. L-element misthajjel f'*Inez Farruġ*, *Žmien l-Ispanjoli*, *Nazju Ellul*, *San Ġwann*, u *Taħt Tliet Saltniet* jizvolgi storja ta' mhabba ostakolata minn ċirkostanzi krudili (l-eku omnipreżenti ta' Renzo u Lucia fl-opra ta' Manzoni); filwaqt li l-element storiku jlaqqagħna mal-Malti f'konfront dirett mal-barrani. Fuq naha hemm il-vittmi u fuq l-ohra hemm l-aggressuri. Il-protagonist Malti hu stilizzat f'ideal fiżiku daqskemm morali, filwaqt li l-barrani hu mera ta' frugħa, ambizzjoni, u diżonestà. L-eroj, bħal Nazju Ellul, Vitor Cassar, Martin Gatt, u Alessandru Habela, hu bla tebgħa, immexxi minn valuri tradizzjonali meqjusa eżemplari. L-eroj hu bniedem b'lealtajiet fissi u d-diversi problemi li jdawruh huma biss l-ghalqa ta' tiġrib li jikxfu l-virtujiet tiegħu. Huma nies qalbiena li jagħzlu li jimxu fit-triq tas-sewwa lejn rebħa finali. Dan jikkontrasta mal-karattri "suwed" li, min-naha l-ohra, huma mimlija vizzji u preġudizzji. Il-krudeltà u l-malizzja fuq naha, is-semplicità u r-rettitudni fuq naha ohra jikkontribwixxu għall-holqien ta' atmosfera tipikament romantika.

Forsi l-aktar eroj rappreżentattiv u kumpless f'din il-garżella hu Alessandru Habela fir-rumanz *Taħt Tliet Saltniet* ta' Ġużè Aquilina. Alessandru hu bniedem b'sensibilità kbira, bniedem b'mentalità u qalb miftuha, li jiġġieled kontra qafas politiku iġust u favur il-koeżistenza paċifika bejn il-klassijiet. Il-protagonist hu għalhekk impenjat fuq żewġ fronti. Qabelxejn hemm il-vokazzjoni patrijottika, imbagħad hemm il-vokazzjoni riformista; iżda finalment dawn iż-żewġ dimensjonijiet donnhom jixxierku flimkien sabiex jipparteċipaw fl-istess agenda morali jew fl-istess kruċjata sagra.⁷ Hawn nikkwota lil Aquilina:

⁶ Għal diskors kritiku fit-tul fuq ir-rumanz storiku iġenerali ara Georg Lukács, *The Historical Novel*, trad. Hannah u Stanley Mitchell (London: Merlin, 1962), u Nicholas Rance, *The Historical Novel and Popular Politics in 19th Century England* (London: Kisian, 1975).

⁷ Għal diskors kritiku fuq *Taħt Tliet Saltniet* ara Oliver Friggieri, "Riforma ta' Tliet Saltniet," *Ir-Ruħ fil-Kelma* (Malta: KKM, 1973) 63-8, u Oliver Friggieri, "Spunti ta' Stharriġ ta' Taħt Tliet Saltniet," *Saġġi Kritiċi*, 65-71.

U tabilhaqq, hajtu kienet id-dawl li johroġ minn dawn il-kelmiet, torċa tal-hajja: ‘Imberkin dawk li ghandhom il-ġuħ u l-ġhatx tal-haqq!’ Lilu dawn il-kelmiet kienu jregħduh, ġo fih kienu jqajmu x-xewqat ta’ hwejjeġ kbar [...] xewqat li bosta drabi kienu jaqtgħuh mid-dinja.⁸

Ta’ min jgħid li meta Laurent Ropa ġie biex jittraduċi r-rumanz għall-Franċiż għażillu t-titlu *Le Sermon sur la montagne (Id-Diskors tal-Muntanja)*, titlu li jitfa’ dawl fuq it-tema ġenerali tar-rumanz. Alessandru kien jaf dad-diskors bl-amment. Alessandru jispiċċa jagħmel dak li ż-żagħżuġh għani tal-Vangelu ma kienx kapaċi jagħmel – jinfatam minn ġidu għal kollox sabiex ikun jista’ jwettaq l-ideali tiegħu bla xkiel. Alessandru jwettaq fehmtu bil-fatti konkreti, hekk li jasal biex jinżel l-iskaluni kollha soċjali sabiex jingħaqad mal-haddiema foqra tar-raba’. Huwa mera ta’ San Frangisk, l-istess qaddis li l-protagonist kien tant jammira. Nerga’ nikkwota lil Aquilina: “Jien [...] m’ghadnix nagħraf lili nnifsi iżjed. Inbdilt. Alessandru l-werriet ta’ familja nobbli spiċċa għal kollox. Issa baqa’ biss Sandru l-bidwi.”⁹

Alessandru hu karattru tond fis-sens li jiżviluppa b’mod sostenut tul il-mixja tar-rumanz. Hafna drabi jieqaf jirrifletti fuq għemilu u ta’ sikwit jiżen deċiżjonijiet ta’ importanza. Hu bniedem maqbud fi għlieda bejn l-ideal u l-prattiċità, bejn il-lealtà lejn l-Ordni (i.e. kemm il-Kavallieri kif ukoll il-qagħda soċjo-ekonomika stabbilita) u l-htieġa ta’ bidla politika, bejn il-wirt aristokratiku tiegħu u l-imħabba lejn tfajla rahlija, bejn it-twemmin Nisrani u s-sejha għall-konfront armat. Dak li jiddistingwih minn eroj romantici oħra hu li l-ambizzjonijiet tiegħu mħumiex biss vjolazzjoni ta’ ordni politiku fiss iżda kilba għal rikostruzzjoni soċjali. Veru li Martin Gatt u Vitor Cassar fir-rumanzi ta’ Ġużè Galea jiġġieldu u jirbhu lit-tiranni tal-gżira iżda Alessandru jmur pass ’il quddiem u għal darb’ oħra f’sens evanġeliku jsir bniedem ġdid. Sintendi hu eroj ta’ dimensjoni epika; hu l-eroj li jhaddan l-aspirazzjonijiet tal-ġens kollu, unur osservat minn Lukács: “[...] *the great historical personality is the representative of an important and significant movement embracing large sections of the people.*”¹⁰ F’dan id-dawl, Alessandru, minkejja li għandu l-karatteristiċi kollha tal-protagonist tipiku tar-rumanz storiku, jantiċipa b’diversi modi l-eroj soċjo-realistiku, li hu s-suġġett tat-tieni parti ta’ dan l-istudju.

⁸ Ġużè Aquilina, *Taht Tliet Saltmiet* (Malta: Aquilina, 1969) 96.

⁹ Aquilina 96.

¹⁰ Lukács 38.

II-letteratura soċjo-realista

Renè Wellek isostni li l-għan tar-realizmu hu r-rappreżentazzjoni ogġettiva tar-realtà soċjali kontemporanja.¹¹ B'ogġettività ried jifhem sempliċiment ir-riflessjoni u l-interpretazzjoni tal-hajja kif inhi minghajr parzjalità jew preġudizzju. Din dejjem kienet pożizzjoni kontroversjali ghax kull definizzjoni ta' realizmu hi minnha nnifisha prużuntuz, u biex ma nkunx prużuntuz jien ukoll nippreferi nitkellem fuq xejriet ġenerali aktar milli fuq konvenzjonijiet fissi. Ibda biex, ir-rumanz realista mhuwiex ġeneru, fis-sens li hu r-rumanz storiko-romantiku, iżda dispożizzjoni tal-moħh u tal-pinna.

Minn hawn nistghu nibdew niċċaraw premessi diskutibbli oħra. Per eżempju l-fehma pre-stabbilita li r-realizmu hu neċessarjament marbut mal-kawża proletarja hi storikament falza daqskemm hi falza l-fehma li r-realizmu hu essenzjalment anti-religjuż. Sintendi r-realizmu hu qabelxejn interessat fix-xenarju politiku u soċjo-ekonomiku; biss, ir-realizmu ma tistax tghid li għandu linja ideoloġika fissa. Fil-viżjoni tiegħu, hu drabi sovversiv u drabi konservattiv, drabi partigjan u drabi indifferenti fil-konfront tal-mewġiet tal-hsieb invoga. Veru wkoll li r-realizmu tipiku tas-seklu dsatax saħaġ bil-bosta fuq l-ipokresija u l-viżjoni patetika tal-Kristjaneżmu; madankollu, dir-reputazzjoni anti-spiritwali kienet aktar effett sekondarju milli konvenzjoni stabbilita.¹² Niġu f'dan, ir-realizmu Malti żgur li hu realizmu ddistillat jew kif ġie msejjah minn xi whud "realizmu mghammed."

Rumanz bhalma hu *Leli ta' Haż-Żgħir* ta' Ġużè Ellul Mercer hu realista fis-sens li hu marbut ma' l-ambjent li l-awtur kien jaf mill-qrib, ambjent ipopolat b'nies emarginati u mċahhda. Bhal hafna rakkonti simili jistharreġ temi bhalma huma l-injoranza, il-mard, l-ingustizzja soċjali, il-problema tal-qgħad, il-ġlieda tal-klassi, il-korruzzjoni ta' l-awtoritajiet, u l-bqija. Hu wkoll rumanz Nisrani ghax il-protagonist jibqa' jissielet biex johroġ mix-xibka tad-dubju li jkun inqabad fiha u forsi b' mod kontradittorju jasal biex jifhem il-kobor tal-fidi li jkun tilef. F'das-sens, ir-realizmu ta' Ellul Mercer jersaq aktar lejn ir-realizmu spiritwali ta' xi Dostoievsky.¹³

¹¹ Renè Wellek, *Concepts of Criticism* (New Haven & London: Yale UP, 1963) 240-1.

¹² Għal diskors kritiku fit-tul fuq il-letteratura realista ingenerali ara F.W.J. Hemmings, ed., *The Age of Realism* (Harmondsworth: Penguin, 1974), u J.P. Stern, *On Realism* (London & Boston: Routledge & Kegan Paul, 1973).

¹³ Għal diskors kritiku fit-tul fuq *Leli ta' Haż-Żgħir* ara Oliver Friggieri, *Ellul Mercer f' Leli ta' Haż-Żgħir: Mir-Realità għall-Kuxjenza* (Malta: Dipartiment ta' l-Edukazzjoni, 1983), u Maria Camilleri, "Ġużè Ellul Mercer: Hajtu, Fehmietu, u Hidmietu," tezi tal-B.A. (Hons.), U ta' Malta, 1974.

Lokalment, ir-rumanz soċjo-realista, jew riformista, tfaċċa fis-snin tletin. Fost ix-xoghlijiet l-aktar sinjifikanti, apparti *Leli ta' Haż-Żgħir*, insibu: *Ulied in-Nanna Venut fl-Amerika* (1930) ta' Ġwann Mamo, *Helsien* (1939) ta' Ġużè Bonnici, *Is-Salib tal-Fidda* (1939) ta' Patri Wistin Born, u *L-Iblah* (1948) ta' Ġużè Orlando Smith. Dan il-fil tkompla minn Ġużè Chetcuti fis-snin hamsin u sittin: *Id-Dawl tal-Hajja* (1958), *Imħabba u Mewt* (1961), *L-Isqaq* (1962), *It-Tnalja* (1964), u *Nirien ta' Mħabba* (1967).

Il-kittieba li jidhlu f'dan il-kwadru gharfu li l-letteratura setgħet tiġġedded biss skond kemm setgħet tippreżenta soċjetà fid-dawl tal-problemi veri tagħha. "Il-bniedem ma baqax studjat u smat minhabba ċ-ċittadinanza tiegħu, iżda skond il-ħjut li kienu jorbtuħ ma' taqsima partikolari, provincjali tal-pajjiż, jiġifieri belt jew rahal, misrah [jew] triq [...]".¹⁴ Jiġuni f'moħħi bħalissa Sqaq id-Dlam fir-rumanz ta' Ellul Mercer jew *L-Isqaq* innifsu ta' Ġużè Chetcuti. Wied il-Għajn (f'*Is-Salib tal-Fidda*) u Hal Rażul (f'*Helsien*) ifornu l-ambjenti li jagħġnu lill-protagonisti u jhallu fuqhom marka indelibbli. L-aspett spazjali wkoll, l-aktar fix-xoghlijiet ta' Chetcuti, hu xhieda ta' għeluq iehor – dak mentali u spiritwali, li jikkuntrasta mad-distanzi kbar tar-rumanz epiku li jirrifletti b'mod ovvju t-tiftix għall-helsien.

Il-protagonist ta' Chetcuti jgħix f'dinja żgħira mingħajr glorji u illużjonijiet; l-awtur donnu jsir il-ġurnalista ta' dak li hu kwotidjan. L-awtur hu interessat fil-passjonijiet, fix-xewqat, fir-relazzjonijiet intimi, kif ukoll fid-delużjonijiet, fid-dwejjaq, u fil-vizzji ta' protagonisti anonimi.¹⁵ Nikkwota:

Dawn il-karattri għext magħhom. Fi tfuliti niftakarni kont nimpresjona ruhi hafna bil-hajja ġos-sqaqien u l-kerrejjiet li kien hemm Bormla fejn kont noqgħod u din hi r-raġuni ta' l-interess tiegħi li jien niehu fil-kitba tiegħi dwar din il-klassi ta' nies f'konfront ma' min ix-xorti tatu hajja adaġjata.¹⁶

Il-protagonist hu dgħajef u ċkejken, mhux aktar għax hu taħt it-takkuna tal-barrani bħalma kien l-eroj fir-rumanz epiku, imma għax hu ekonomikament żvantaġġjat u soċjalment emarġinat.

Ir-realizmu aktarx ihares lejn il-bniedem bhala prodott ta' l-ambjent u

¹⁴ Friggieri, *Saġġi Kritiċi*, 305.

¹⁵ Għal diskors kritiku fit-tul fuq ir-rumanzi ta' Ġużè Chetcuti ara Maria Dolores Caruana, "Ġużè Chetcuti fil-Letteratura," tezi tal-B.A. (Hons), U ta' Malta, 1971, u Bernard Micallef, "Hjiel ta' Realizmu fil-Letteratura Maltija: Ġużè Chetcuti," tezi tal-B.A. (Hons.), U ta' Malta, 1987.

¹⁶ Intervista ma' Ġużè Chetcuti, *Analizi*, Vol. 3, N. 2 (1989): 13.

l-eredità; fi kliem ieħor, l-umanità tidher magħġuna u ddeterminata mill-elementi materjali tal-hajja. Il-bniedem mhux hliet riżultat ta' ċirkostanzi 'l fuq mir-rieda tiegħu; il-bniedem hu dgħajjed wisq sabiex jiġġieled il-prepotenza tad-destin. Il-karattri ta' Chetcuti, ngħidu ahna, huma dejjem vittmi, suġġetti għal-liġi deterministika li ttahhat lill-moħħ u lis-setgħat fiżiċi għal xejriet li l-klassi wirtet mill-familja, mill-kultura, u mill-ġenetika. Filwaqt li l-eroj storiku jasal biex ibiddel id-dinja ta' barra, il-vittma soċjali hu biss prodott tagħha.¹⁷ Ir-realizmu, aktar milli hu determinista hu wkoll ta' xejra fatalistika. Chetcuti nnifsu jtkellem fuq "fatalizmu veristiku." Anki jekk xi karattru jiżbalja bil-kbir, it-tort dejjem jibqa' taċ-ċirkostanzi li d-destin xehtuh fihom. Hekk ngħidu ahna Feliċ, fir-rumanz *Helsien* ta' Ġużè Bonnici, hati ta' omiċidju, lanqas biss jinstab hati u jiġi lliberat mill-qorti daqslikieku kien innoċenti. L-istess, id-delitt li jwettaq Fredu fir-rumanz *Il-Qawwa ta' l-Imħabba* (ta' Bonnici wkoll) jiġi interpretat bhala kawża tal-frustrazzjoni sesswali u eżistenzjali tiegħu.

Ir-realizmu f'das-sens għandu dispożizzjoni aktar pessimista. Hi letteratura ta' xewqat imrażżna u holm li jiqras. Il-viżjoni tal-hajja ssir ċirku vizzjuż ta' tbatija, kemm fiżika kif ukoll emozzjonali. It-ton traġiku u elegajku jilma fuq kolloxx u f'tit li xejn hemm tiżwiq umoristiku. L-ahjar passaġġi ta' dawn ir-rumanzi huma mimlija b'diqa melankonika. Il-karattri mhumiex stabbli; bhall-eroj ta' xi Stendhal, il-protagonisti ma jistgħux jikkonformaw mas-soċjetà. Huma dejjem fi gwerri kontra l-ambjent li jiddetermina hafna mill-azzjonijiet tagħhom. L-unika mezz ta' komunikazzjoni li bih jistgħu jiġbdu f'tit simpatija hu l-imħabba, li aktar iva milli le, tispicċa f'illużjoni.

Fir-rumanzi li semmejna, id-diskriminazzjoni bejn il-karattri hi aktar eżatta, fis-sens li bil-mod il-mod, il-moralità sempliċistika ta' abjad u iswed tibda tghib. Il-qasma ssir fuq livell soċjo-ekonomiku bejn il-klassi pprivileġġjata u l-klassi żvantaġġjata. F'*Is-Salib tal-Fidda*, jispikka l-kuntrast bejn Rożina, bint tabib ta' ċerta pożizzjoni, mogħnija b'edukazzjoni xierqa, u Xandru, bin is-sajjieda u bla skola. F'*Helsien* jidher ukoll id-distakk soċjali bejn Luretu, avukat u politiku promettenti, u Feliċ, bin il-bdiewa, emarginat u fqir. F'dawn ir-rumanzi tispikka hafna t-tema ta' l-emanċipazzjoni, partikolarment mill-injoranza u d-djuq parrokkjali. Luretu, b'edukazzjoni kbira, jilhaq jeduka ruhu, u anki jekk b'arja ta' supervja, jirnexxilu jinhall mill-mentalità insulari tar-raħal. Anki Xandru f'*Is-Salib tal-Fidda* minn tifel illitterat u rozz jinbidel f'ġuwni pulit u edukat, minkejja li r-riħa tal-baħar tibqa' tisseduċih.

¹⁷ Friggieri, *Saġġi Kritiċi*, 305.

Ir-realizmu hu xhieda ta' soċjetà kumplessa u diversifikanti li titlob doża qawwiya ta' osservazzjoni soċjoloġika. Ir-realist bhal speċi jrid jikkonserva f'dokument il-hajja kontemporanja tiegħu. Hu l-istoriku tal-preżent li jrid jirrikordja kollox sa l-iċċen dettall qabel ma ż-żmien u l-progress jibilgħuh. Nghidu ahna Bonnici u Born ma jlahhmux personaġġi akbar mill-hajja iżda nies maqtughin mill-qafas soċjali ta' żmienhom. Mar-rettorika tar-rumanz epiku, jonqsu wkoll il-pretensjonijiet tal-karattri. L-ideali tagħhom huma aktar diskreti; m'hemmx hjiel ta' xi revoluzzjoni fuq skala kbira iżda konflitti żgħar li normalment jikkarakterizzaw il-hajja ta' kuljum.

Diġà rajna kif Alessandru Habela, il-protagonist ta' *Taht Tliet Saltnet*, jantiċipa b'xi mod il-mewġa letterarja riformista; bl-istess mod, nixtieq nuri kif karattru soċjo-realista bhalma hu Leli ta' Ellul Mercer jantiċipa wkoll il-mewġa modernista. *Leli ta' Haż-Żgħir* żgur li għandu jitqies bhala l-prototip tal-proża psikoloġika li hawn Malta bdiet tidher b' mod demarkat fis-snin sittin. Leli hu wkoll il-prototip ta' l-anti-eroj modern. Il-konflitti soċjali jibqgħu sekondarji għall-konflitti morali tal-protagonist innifsu. Ir-realizmu aktarx jistharreġ kuxjenza ta' klassi shiha iżda hawn Ellul Mercer jistharreġ il-kuxjenza ta' ruh solitarja, u għaldaqstant Leli għandu jitqies bhala xogħol seminali fis-sens li medd l-ewwel pass effettiv lejn l-orjentament psikoloġiku tan-narrattiva lokali. Għalkemm Leli hu sensitiv għall-isfond immedjat, hu distakkat minnu: għandu livell aktarx xieraq ta' edukazzjoni kif ukoll impjeg relattivament tajjeb. Saftrant hi l-istess kundizzjoni soċjali tiegħu li ġġieghlu jirrifletti u fl-ahhar mill-ahhar jikkontesta l-ordni soċjo-morali ta' madwaru. Appuntu għax hu pprivileġġjat hu anqas ċert u jispiċċa jitgħabba b'kuxjenza tqila li finalment ma jkunx jiflah għaliha. Leli jsir vittma tal-kotba li jkun qara; baqa' jiġri wara l-għerf, anzi ried jifhem dak li haddiehor qablu ma nrnexilux jifhem. Leli ma setax jirrikonċilja twemminu mal-viżjoni tirannika tal-hajja li lahaq xorob mill-kotba. Il-katekezi tal-kappillan ma kienet taqbel xejn max-xettiċizmu tal-kittieba favoriti tiegħu.

Leli hu l-intellettuali li appuntu għax "jaf" ma jistax ikun bhal dawk li "ma jafux." Ma setax jibqa' passiv bhal dawk li aċċettaw il-hajja kif sabuha. Ma setax jibqa' sieket quddiem il-mistoqsijiet eterni ta' l-eżistenza bhaż-Żgħirin li aċċettaw kollox b' mod dommatiku. "Leli kien tweled biex jgħix il-hajja tal-hsieb u l-holm. Il-hajja li tgħix il-kotra ma kienx iħossha twettqu u għalhekk fiha qatt ma sseddaq."¹⁸ Għalhekk Leli jispiċċa bhal eremit fost niesu stess.

¹⁸ Ġużè Ellul Mercer, *Leli ta' Haż-Żgħir* (Malta: Associated News, 1983) 136.

F'ambjent fejn kulhadd jaf lil kulhadd, u fejn il-valuri tal-fidi u l-familja kienu sagrosanti, dan l-eremitaġġ jidher eqqel, sewwasew ghax kien psikologiku aktar milli fiziku jew ġeografiku.

Leli hu anti-eroj appuntu ghax il-valuri tieghu ma jistax jipprogettahom fuq ta' madwaru, kuntrarju għall-eroj tradizzjonali li seta' jsarraf is-superjorità tieghu b' mod attiv u influwenti. Ma kienx bniedem ta' fibra qawwija biżżejjed sabiex jaċċetta l-vokazzjoni ta' *leader*.

II-letteratura psikologika

Kull rumanz li għandu aspirazzjonijiet letterarji għandu jkollu doża ta' profondità u konvinzjoni psikologika. Anzi wiehed jasal biex jgħid li r-rumanz ma jistax ma jkunx psikologiku ghax kull motivazzjoni ta' ghemil (li tirrigwarda n-nisġa), diskors (li jirrigwarda d-djalogu), u dispożizzjoni (li tirrigwarda l-karattru) hija min-natura tagħha motivazzjoni psikologika. Ir-rumanz sa mill-bidu tieghu dejjem wera ċerta affinità ma' dak li hu intimu u privat fil-bniedem, iżda s-sensibilità umana bħala l-qofol tan-narrattiva nnifisha sabet xortiha l-aktar bis-sahha ta' l-impatt li hallew hassieba bħal Freud, Jung, u Bergson. Niftakru x'qal Freud innifsu: "Il-bniedem skoprewh qabli l-poeti u l-artisti; jien skoprejt biss il-metodu xjentifiku." F'das-sens kull rumanz tajjeb hu, f'it jew wisq, psikologiku.

Fis-seklu li għadda, aktar minn qatt qabel, kulhadd wasal biex għaraf li l-letteratura u l-psikologija jeżistu f' territorju komuni. It-tnejn huma kkonċernati bir-rabta bejn il-hsieb u l-aġir uman; it-tnejn spiċċaw biex issuġġettivaw il-bniedem. It-tnejn ukoll huma interessati fil-mod kif l-individwu kapaċi jimmaġina, johloq, u juża s-simboli. Bis-sahha tal-psikoanalizi, appuntu l-istudju ta' l-inkonxju skond is-simboli li jipprogetta, il-letteratura sabet punt ta' riferiment u fonti ta' ispirazzjoni bla qiegh.

Mela dak li illum insehjuhu rumanz psikologiku (bħala ġeneru differenti mill-ġeneri l-oħra li ġew qablu) hu biss kulminazzjoni ta' orjentament, ghax issa kollox spiċċa interjorizzat fil-psike. Il-plott sar esperjenza ġewwinija, id-djalogu nbidel f' monologu. Ghaldaqstant hafna mir-rumanzi l-ġodda bdew jinkitbu fl-ewwel persuna ghax kollox spiċċa llikwidat fil-"jien." Il-"jien" isir l-ispektrum li minnu jiġu riflessi l-ideat kollha tar-rumanz. Mir-rakkont "rakkontabbli" li għandu plott robust u mlahham sew, għaddejna għar-rakkont "irakkontabbli" li għandu plott minimalista u trasparenti. Fil-fatt dejjem qist

taqsira (*synopsis*) ta' rumanz psikoloġiku bhala eżerċizzju assurdu għax il-ġeneru deliberament jifida l-konvenzjonijiet tan-narrattiva kanonika. Fil-fatt hawn min għadu jhares lejn dawn ir-rumanzi bhala anti-rumanzi. Kien hemm reazzjoni kontra l-plott li jikkonkludi, kontra *s-set-pieces* drammatiċi, kontra l-abbundanza ta' karattri, kontra t-tradizzjoni tar-rumanz divertenti jew edifikanti, u fuq kollox kontra l-attitudni omnipreżenti u omnixjenti ta' l-awtur. Ir-rumanz psikoloġiku hu r-rumanz tar-riflessjoni jew tal-kuxjenza attiva.

F'Malta r-rumanz psikoloġiku tfaċċa fis-snin sittin mal-mewġa ta' kittieba "ribelli" fi hdan il-Moviment Qawmien Letterarju. Ir-rumanz ġdid Malti beda jikkontesta l-valuri u t-twemmin tradizzjonali filwaqt li nieda doża kbira ta' sperimentazzjoni stilistika. Fihom tinhass l-influenza ta' awturi barranin bħal Proust, Camus, Kafka, Joyce, Laurence, u Woolf. L-eżempji l-aktar rappreżentattivi fil-letteratura tagħna aktarx li huma: *Aħna Sinjuri* (1965) u *Il-Għar tax-Xitan* (1973) ta' J.J. Camilleri, *L-Ewwel Weraq tal-Bajtar* (1968) ta' Alfred Sant, *F'Għajn ix-Xemx* (1971) ta' Francis Ebejer,¹⁹ *Il-Gaġġa* (1971) u *Samuraj* (1975) ta' Frans Sammut, *Taħt il-Weraq tal-Palm* (1974) u *Hdejn in-Nixxiġha* (1975) ta' Trevor Żahra, *Il-Gidba* (1977) u *L-Istramb* (1980) ta' Oliver Friggieri, u n-novella twila *Hala taż-Żgħożija* ta' Lino Spiteri.

Karatteristiċi ewlenin li johorġu mill-qari ta' dawn ix-xoghlijiet huma n-nuqqas ta' injibizzjoni fl-istharrig tat-temi, l-anti-eroizmu jew il-konfront bejn l-individwu u s-soċjetà, l-ironija, u s-sarkazmu.²⁰ Nikkwota żewġ awturi stabbiliti li jiġbru b'mod sintetiku din is-sensibilità moderna:

- (a) "Il-kontenut tar-rumanz il-ġdid Malti bilfors li sa jxaqleb lejn analiżi xettiku u lajk ta' problemi u materjal li qabel jew ma kienu jissemmew xejn jew inkella ssemew b'mod ortodoss" – Alfred Sant.²¹
- (b) "Dan, il-kittieb jagħmlu billi jittratta kollox mingħajr awto-ċensura u mingħajr wisq qima għas-suxxettibilità ta' haddiehor. Hu jindika fejn kienu dgħajfa jew foloz il-valuri qodma u b'suġġestjoni awtomatika jagħti hjiel ta' daww ġenwina mill-għeruw tagħhom" – Frans Sammut.²²

¹⁹ Dan ir-rumanz kien oriġinalment ippubblikat bl-Ingliż fl-1969 bit-titlu *In the Eye of the Sun*. It-traduzzjoni għall-Malti ta' l-1971 saret minn Oliver Friggieri.

²⁰ Għal diskors kritiku fit-tul fuq ir-rumanz psikoloġiku Malti ara "Il-Letteratura Maltija tat-Tieni Nofs tas-Seklu Għoxrin: In-Narrattiva," *Lehen il-Malti* 28 (1992), u Stephen Bonanno, "Żviluppi Moderni fin-Narrattiva Maltija," tezi tal-B.A. (Hons.), U ta' Malta, 1987.

²¹ Alfred Sant, "Lejn ir-Rumanz Ġdid Malti tas-Snin Sebgħin," *Problemi ta' Llum* 12.2.1972: 48.

²² Frans Sammut, minn taħdit ta' saret f'kors fuq il-Letteratura Maltija għall-pubbliku mniedi mill-Grupp Awturi fl-1979.

Dawn iż-żewġ sqarrijiet minn tnejn mill-esponenti ewlenin tal-mewġa letterarja ġdida tas-sittinijiet jistgħu jservu ta' sfond għad-diskors immedjat, jiġifieri d-distanza bejn l-individwu u l-kotra fi hdan din l-estetika anti-tradizzjonali. F'perspettiva storika nistgħu nġhidu li wara kollox il-motiv ta' l-identità kien il-preokkupazzjoni ewlenija tar-rumanz Malti sa mill-bidu epiku tiegħu, bid-differenza li issa t-tiftixa kienet għal identità personali. Madankollu l-awturi l-ġodda ċaħdu l-epika kważi b'insolenza u dejqu l-interess tagħhom għall-individwalità ta' bniedem wiehed aktar milli għall-individwalità tan-nazzjon shih, jew ta' xi klassi soċjali bħal ma deher fir-rumanzi riformisti. Waqt li qabel il-protagonist kien rappreżentant dinjituż tal-massa, issa sar bniedem ordinarju, bla pretensjonijiet, mibdul f'dissident li għandu kemm mill-idjota ta' Dostoevsky kif ukoll mill-istranġier ta' Camus.

In-narrattiva l-ġdida tittraċċa l-karriera ta' protagonist aktarx problematiku, maqtugħ mill-bqija. Hu bniedem li ċaħad il-kodiċi stabbilit u nieda odissea ta' emancipazzjoni. Joseph (*F'Għajn ix-Xemx*), Fredu (*Il-Gaġġa*) u Samwel (*Samuraj*) huma lkoll żgħażaġh li qed ifittxu realtà differenti u valuri differenti. Huma nies li qed jippruvaw isalvaw barra mil-limitu tal-konformiżmu. Din il-qagħda ta' turufnament psikoloġiku, madankollu, tispicċa biex tohloq krizi spiritwali u simultanjamment sens ta' htija.

Il-qafas anti-erojku tar-rumanz psikoloġiku Malti jista' jiġi ridott f' hames stadji:

- a. is-superjorità tal-protagonist fuq il-bqija;
- b. l-irtir tal-protagonist;
- ċ. l-impotenza tal-protagonist;
- d. il-paranoja tal-protagonist;
- e. is-separazzjoni aħharija tal-protagonist.

Id-dikjarazzjoni "Jiena jien" li tiftaħ *Il-Gaġġa* għandha titqies bhala sintomu tar-rumanzi kollha li ġew wara. Peter Serracino-Inglott fl-introduzzjoni tal-ktieb isostni li hi asserzjoni li tindika kemm individwalità kif ukoll integrità. Fi ftit kliem, il-karattru ċentrali qiegħed jgħid: "Jien indipendenti, jien awtonomu," kif ukoll "Jien nifhem, jiena nahseb u għalhekk inhossni superjuri."²³ Din l-attitudni m'għandhiex preċedenti fil-letteratura lokali hlief għal Leli ta' Ellul Mercer u *L-Iblah* ta' Ġużè Orlando Smith.

Il-protagonist huwa bniedem li qed jgħix f' soċjetà fejn il-valuri veri thassru u hu spicċa biex thassar ukoll. Madankollu wahdu qed jipprova jehles min-

²³ Peter Serracino-Inglott, dahla għar-rumanz *Il-Gaġġa* ta' Frans Sammut (Malta: Aquilina, 1973) 9-23.

normi imposti fuqu. Għalhekk fir-rumanz modern għandna tlaqqigh ta' karattru fittizzju ma' kundizzjoni reali. Il-“Jien” hu dejjem il-vittma, l-ambjent hu dejjem il-htija. Sammut kemm-il darba kkonferma li l-gaġġa hi l-unika realtà fir-rumanz tiegħu. B'dal-mod il-livell psikoanalitiku jiltaqa' mal-livell soċjoloġiku. Il-problema tal-protagonist hi li hu bniedem li jahseb u jhoss hafna iżda ma jipprovax jagħmel hiltu sabiex jitwettaq b'atti ta' konvinzjoni. Hu bniedem patetiku u għalhekk essenzjalment tellief. Medhi biss jithassar lulu nnifsu iżda qatt ma jersaq lejn il-kotra biex forsi jistabbilixxi xi forma ta' pont jew kompromess. Għalhekk hu karattru ta' tendenzi newrotiċi u anki awto-distruttivi. Ihossu aljenat, mitluf, diżorjentat. Hu dissident għax ma jaċċettax il-qafas soċjo-kulturali-reliġjuż li jiddetta l-hajja Maltija. Jikkontesta l-moralizmu assolut u l-konvenjenza iżda mhux karattru sod biżżejjed biex jirreżisti l-halel ta' kontrieb. L-isterilità tar-rieda tiegħu hi antiċipata b' mod metaforiku f'xi difett jew dgħjufija fiżika. Joseph, Fredu, u Samwel ilkoll m'humix kompletament b'saħħithom. Lanqas m'huma kapaċi jhobbu sewwa. In-nuqqas ta' mhabba f'hajjithom hi l-kolp tal-grazzja. Anki Natan (*Il-Gidba*) u Frans (*Hdejn in-Nixxieġha*) jahsbu li jistgħu jinfedew b'rabta intima ma' mara, imma jarralhom; ir-relazzjonijiet ma' Rebekka u Rosie jfallu bl-ikrah.

Il-paranoja tagħhom twassal għas-separazzjoni aħharija. Johnny (*Hala taż-Żgħożija*), Raymond (*L-Ewwel Weraq tal-Bajtar*), u Fredu jsiefu jew ahjar jaharbu sabiex minghalihom jehilsu mit-togħma morra ta' l-esperjenza. Frans u Natan jirritornaw lejn l-ambjent li ċahdu u jaċċettaw it-telfa. Joseph, Samwel, u Robert (*Taħt il-Weraq tal-Palm*) jikkommettu suwiċidju. Din l-istruttura jittellem tajjeb fuqha Daniel Massa fis-saġġ tiegħu “Maltese Contemporary Literature: An Interim Report.”²⁴ Huwa jagħlaq billi jgħid li s-suwiċidju hu d-distakk komplet li la jippermetti rikonċiljazzjoni u lanqas fidwa. Kienet x'kienet id-deċiżjoni finali, il-protagonist tar-rumanz il-ġdid Malti fl-aħħar irnexxielu jisfronda l-qafas arkajku tat-tradizzjoni. Huwa sfidućja l-pseudokultura u s-sentimenti anakronistiċi ta' qabel. Għażel li ma jobdix dawk il-liġijiet li tilfu kull sinjifikat jew saru paraventu tal-konvenjenza. U anki jekk il-fortuna tiegħu kienet traġika, dan għamlu għax ċahad li jadura l-monolit tal-medjokrità.

Bħala eżempju ta' anti-eroj għażilt li ngħid xi haġa dwar Samwel, il-protagonist tar-rumanz *Samuraj* ta' Frans Sammut. Samwel hu bniedem

²⁴ Daniel Massa, “Contemporary Maltese Literature: An Interim Report,” *Journal of the Faculty of Arts*, Vol. 4, N. 4 (1977): 264-75.

introvert, maqtugh ghalih wahdu, b' sensitività kwazi patoloġika. Jidher dejjem imtaqqal bil-hsibijiet u d-dubji; ibati minn dik li fil-psikoloġija tissejjah "*free floating anxiety*." Ihaddan kodiċi privat li jeskludih mil-loghba li tilgħab il-massa. Ta' dan, sintendi, irid ihallas prezz għoli għax l-istramberiji tiegħu jeżiljawh f' eremitaġġ perpetwu. Ghajr għal Żabbett u l-poeta (li fis-sew hu l-*alter ego* tiegħu) ma jkellim lil hadd. Fir-razzett, l-unika kumpanija toffrihieu l-qattusa.

Il-kotra thares lejh bhala n-naghġa l-mitlufa li harbet mill-merhla. Il-kotra tidher intolleranti għax ma tippermetti ebda sens ta' individwalizmu; Samwel, għalhekk, huwa kkundannat li jgħix f' iżolament soċjali, maqtugh mill-bqija tar-rahal. Fl-istess nifs iħossu superjuri għax il-moralità tiegħu hi aktar prezzjuża mill-valuri tal-maġġoranza. Bħall-protagonist ta' Ibsen fid-dramm *L-Għadu tal-Poplu*, jibqa' jemmen li l-minoranza (hawn irridu nifhmu l-individwu emarginat bħalu) għandha raġun. L-*"eroizmu"* tiegħu jinsab fil-fatt li jibqa' jħares l-indipendenza tiegħu b' mod assidwu f' ambjent ostili. U bla dubju l-ambjent hu fattur determinanti. Ir-rahal, tant meqjum mir-Romantiċi, fir-rumanz ta' Sammut, isir lok soffokanti. Ir-rahal insulari jsir bejta ta' injoranza, superstizzjoni, seksik, għira, ipokresija, u skrupli. Il-kultura rurali hi mgiddba u mneżżgħa minn kull hjiel ta' idealizzazzjoni romantika. Nikkwota: "JIEN HAWN u la JIEN HAWN m'intom xejn. Saltnatkom irqiqa u dgħajfa daqs l-għanqbuta li tinsġu."²⁵ Samwel irid jahrab mill-memorji koroh ta' l-imghoddi u mill-morsa tal-moralizmu li jhossom johonquh, iżda fl-istess hin hu debboli wisq biex isostni l-konvinzjonijiet tiegħu. Għadu wisq suxxettibbli għall-pressjoni soċjali, u fl-aħhar mill-aħhar ikollu jaċċetta t-telfa.

F'għeluq ir-rumanz, li jidwi ċ-ċirku vizzjuż Nietzschejan, Samwel joftoq l-istonku tiegħu kif fil-bidu kien xaqq il-hnieżer. Is-suwiċidju hu l-fidwa ironika ta' Samwel. Il-*harakiri* fil-kodiċi tal-*Bushido* kien suwiċidju nobbli, mod dinjituż kif ittemm hajtek biex tevita hajja ta' għajb. Dan jidwi l-aħhar kelmiet ta' Madame Butterfly fl-opra ta' Puccini: "*To die with honour when one can no longer live with honour.*" It-traġedja ta' Samwel hi traġedja ta' volontà u fl-istess waqt ta' destin kiefer. Samwel minn rajh jagħzel li jneħhi hajtu iżda fl-istess waqt jidher li ma kellux triq ohra x' jagħzel. Ir-rumanz sa mill-bidu jippreparana għalhekk. Dan ifakkarni fi kliem William Golding: "*We are destined to fall freely.*"

²⁵ Frans Sammut, *Samuraj* (Malta: Merlin, 1991) 111.

Mewġa ġdida?

L-istejjer kollha tan-narrattiva Maltija li nkitbu s'issa normalment jieqfu hawn; u forsi jien ukoll għandi nagħmel l-istess. Biss se nazzarda mmidd pass iehor għax jidhirli li f'dawn l-aħhar ftit snin beda jinbet tip ta' protagonist iehor, li mhux talli m'għandu l-ebda dimensjoni erojka, iżda talli jista' jkun mutazzjoni interessanti ta' l-anti-eroj modern. Dan id-diskors jista' jinftiehem tajjeb meta wiehed jaqra n-novelli reċenti ta' Immanuel Mifsud, iżda l-eżempju pereċċellenza hu l-protagonist tar-rumanzett ta' Ġużè Stagno *Nbid ta' Kuljum* (2000), li kien is-suġġett ta' polemika twila f'sezzjoni ta' l-istampa lokali.

Meta dal-ktieb tressaq għall-*Konkors Premju Letterarju* jien kont iddeskrivejtu hekk: "Rumanz deliberatament anti-letterarju li jistrieħ fuq l-awto-ironija. It-ton miżantropu tar-rumanz hu pjuttost ġdid fil-letteratura lokali. Ir-referenzi għall-kultura *pop*, it-tahlit tal-liriku mal-vulgari, u l-irriverenza fil-konfront tal-kanoni estetici jorbtu dax-xogħol mal-fil post-modern ta' llum. Ċertament mhuwiex xi kapulavur imma jixhed talent emergenti." Paul Xuereb, min-naħa tiegħu, kiteb:

Nbid ta' Kuljum huwa rumanz ta' xejra li kisbet ċerta popolarità fil-letteratura Inġliża kontemporanja,²⁶ iżda hi aktarx ġdida fil-letteratura tagħna. Dan hu r-rumanz li jesplora r-ruh u l-hajja spreġudikata taż-żgħażaġh ta' żmienna u juża lsien u stil li jirriflettu l-ispiritu antikonformista u ironiku / sarkastiku ta' dawn iż-żgħażaġh. Il-protagonist anti-eroj tar-rumanz jirrakkonta l-miżavventuri fl-imhabba u x-xogħol u jfisser ix-xettiċiżmu tiegħu dwar il-valuri soċjali u reliġjużi tas-soċjetà li jgħix fiha. L-awtur iżda jagħtina x' nifhmu wkoll f'liema fondoq ta' disperazzjoni jinsab fiha dal-karattru u li hu jinsab f'*cul de sac* psikoloġiku.

U hawn irrid insaqsi l-mistoqsija kruċjali: X'fih "ġdid" sewwasew dar-rumanz? Kif rajna, l-eroj storiku kien impenjat b'agenda patrijottika filwaqt li l-eroj riformista kien impenjat b'agenda soċjali. L-anti-eroj psikoloġiku abbanduna dawn il-vokazzjonijiet nobbli u minflok ingħalaq f'qoxortu, imma almenu kien impenjat bit-tiftix ta' identità personali. Mill-banda l-oħra, il-protagonist li nilmhu fir-rumanz ta' Stagno u f'xi whud min-novelli ta' Mifsud, mhux biss ma jafux xi jfisser impenn, iżda lanqas biss jippruvaw

²⁶ Hawn l-awtur aktarx qed jirreferi għax-xogħlijiet ta' kittieba bħalma huma Irvine Welsh, Douglas Coupland, u Naill Griffiths.

jistabbilixxu xi ghamla ta' koerenza interjuri. Il-leġġerezza ta' hajtu tista' tkun insostenibbli (biex nisraq kliem Milan Kundera) iżda safrattant jibqa' ma jaghmel assolutament xejn biex jinfeda mill-qaghda patetika tiegħu. Minflok, jaqa' fl-awto-ironija, fis-sarkażmu, u l-menefregiżmu. Ir-rabtiet tiegħu huma efimeri, l-imħabbiet tiegħu huma frivoli, u l-interessi tiegħu huma biss proviżorji. Hu protagonist kwalunkwista li m'ghandux lealtajiet fissi; kulma jghodd għalih f'hajja ta' *ennui* perpetwa hu l-*buzz* tal-mument. Il-filosofija tiegħu tingabar fl-idjoma Maltija: "Hallih il-baħar iħabbat!" jew "Għada min rah?" Hu karattru "difettuż" u "farradi" li donnu jrid jinseġ parodija deliberata ta' l-anti-eroj psikoloġiku. Dan nistgħu narawh minn xi linji li sa nislet mir-rumanz:²⁷

- (a) "[...] nispera li meta oħti tikber f'it iżjed ma tiltaqax ma' ġuveni ddiżgrazzjat bħali."
- (b) "Jien li kien għalija nbaxxi rasi u nibqa' għaddej bla ma nsellem lil hadd, għax jien ma tantx jien tajjeb għal man-nies."
- (c) "Kemm niehu gost inkun imdejjaq, inġorr kurċifiss enormi li nara jien biss."²⁸

Kelmtejn ta' l-aħħar

L-ewwel: X'inhu l-aktar element importanti fir-rakkont: il-plott (li jiddefinixxi l-azzjoni) jew il-karatterizzazzjoni (li tiddefinixxi l-kontenut psikoloġiku u morali)? Aristotli jgħidilna li din fil-fatt hi mistoqsija superfluwa għax il-bniedem hu definit sewwasew mill-azzjonijiet tiegħu. Henry James isostni prattikament l-istess haġa: "*What is character but the determination of incident? What is incident but the illustration of character?*" Dan jiċhad il-mit li l-karattru hu sekondarju għall-azzjoni meta fil-fatt huma inseparabbli u interdependenti.

It-tieni: Nahseb li l-istorja tal-letteratura tista' tinkiteb bl-iskrutinju ta' l-eroj tagħha. Nahseb ukoll li mill-istudju tal-protagonist letterarju nistgħu nistabbilixxu dak li t-Tedeski jsejhu l-*weltanschauung* (il-viżjoni tad-dinja), u kumplimentari magħha *zeitgeist* (l-ispirtu taż-żmien). U f'dil-harsa hafifa li għadna kif tajna stajna nosservaw kemm il-valuri politiċi, kulturali, reliġjużi, u l-bqija nbidlu radikalment f'temp relattivament qasir. Il-qabża mill-impenn

²⁷ Ġużè Stagno, *Nbid ta' Kuljum* (Malta: Minima, 2001).

²⁸ Dawn it-tliet kwotazzjonijiet mill-ktieb jinsabu f'paġni 13, 21, u 26 rispettivament.

nazzjonalistiku u soċjali ta' l-imghoddi għall-menefregiżmu ta' żmienna tirrappreżenta *qauntum leap* li kapaci taħsadna daqskemm tid disturbana. F'das-sens jagħmel hafna sens kliek Bill Moyers meta jgħid: "*To me, that's the curse of modern society, the impotence, the ennui that people feel, the alienation of people from the world order around them. Maybe we need some hero who will give voice to our deeper longing.*"

APPENDIĊI

Ġeneru	Xejra Ġenerali	Ideoloġija	Protagonist	Lingwaġġ
rumanz storiko-romantiku	rumanz patrijottiku u idealista	orjentament nazzjonalista	eroj ifittex l-identità nazzjonali	epiku u sentimentali
rumanz soċjo-realista	rumanz edificanti u riformista	orjentament soċjalista	eroj ifittex l-identità tal-klassi	verosimili u prozajku
rumanz psikoloġiku	rumanz interjuri u meditattiv	orjentament liberali	anti-eroj aljenat ifittex l-identità personali	poetiku u surreali
rumanz “kwalunkwista”	rumanz bla aġenda partikolari	orjentament anti-ideoloġiku (li jista’ jissarraf f’ ideoloġija fiha nfisha)	anti-eroj li mhux interessat ifittex	popolari u anti-letterarju

Dan id-diskors kien ippreżentat għall-ewwel darba f’ wahda mit-taħditiet li l-Fondazzjoni Erato organizzat fil-Kavallier ta’ San Ġakbu matul is-sena 2003. L-awtur għażel li jippreserva l-immedjatezza u l-istil informali tad-diskors oriġinali. Għalhekk, l-użu ta’ l-ewwel persuna fit-test għandu jinftiehem f’ dal-kuntest.